

## Leiðreglur fyri upptøku av næmingum í kommunalu fólkaskúlarnar í Tórshavnar kommunu

### Heimildir og lógargrundarlag

Sambært fólkaskúlalógini hevur kommunustýrið ábyrgdina av rakstrinum av skúlunum í kommununi. Kommunustýrið hevur skyldu at skipa fyri, at íbúgvarnir í kommununi hava móguleika at fáa undirvísing sambært § 26 í lógini, og at fígging er tøk til hetta. Rætturin til skúlagongd í eini kommunu er tengdur at bústaðnum.

Tórshavnar kommuna verður býtt upp í skúlaøki, mørkini verða lagað eftir tali á børnum, sum skulu í skúla, og mørkini kunnu tí flyta frá einum ári til tað næsta. Skúlaøkini verða lögð á torshavn.fo í góðari tíð, áðrenn innskriving, og tað verður heitt á foreldur, sum skulu skriva børn inn í forskúla og 1. flokk, at kunna seg um, hvønn skúla teirra barn hoyrir til.

### Innskriving í forskúla og fyrsta flokk

Roynt verður altíð at lata barnið sleppa í skúla so nær heiminum sum gjørligt. Men búgva stórir árgangir av børnum nærhendis einum ávísnum skúla, kann verða neyðugt at flyta næmingar í annan skúla enn tann, sum er næstur heiminum.

Um pláss ikki er fyri øllum børnum, sum eru skrivað inn í ávísan skúla, verður avgerð um pláss tikin við støði í hesum meginreglum:

1. innskrivingin er komin, áðrenn freistin er farin
2. barnið býr í grundupptøkuøkinum hjá skúlanum <sup>1</sup>, men um so er, at pláss ikki er fyri øllum børnunum í grundupptøkuøkinum, kann barnið verða flutt í skúla í grannaupptøkuøkinum, og tey børn, sum móguliga ikki fáa pláss har, verða flutt eftir sama leisti.
3. barnið gongur í forskúla í skúlanum og hevur systkin í skúlanum, tó ikki galdandi fyri systkin í 8.-10. flokki.
4. barnið hevur systkin í skúlanum, tó ikki galdandi fyri systkin í 8.-10. flokki.
5. barnið gongur í forskúla
6. onnur serlig viðurskipti

Mentamáladeildin roynir at hava fyrilit fyri ynskjum hjá foreldrum um ávísan skúla, men er stór tilgongd til tann skúlan, er ikki vist, at umbønin verður eftirlíkað.

### Flyta til Tórshavnar kommunu

Foreldur at næmingum, ið flyta til Tórshavnar kommunu í einum skúlaári ella til skúlaársbyrjan, skulu søkja á Vanganum.

Tillutanin av næmingum til skúlarnar er við støði í ynskjunum hjá foreldrunum og út frá fylgjandi meginreglum:

1. næmingar, ið longu eru borgarar í kommununi, hava framíhjárætt
2. um pláss ikki er í skúlanum, sum foreldrini hava valt, verður víst á pláss í øðrum skúla
3. atlit verður tikið at frástøðuni frá bústaðnum til skúlan, so skúlaleiðin ikki er óhøgliga long

### Næmingar búsitandi í øðrum kommunum

---

<sup>1</sup> frágreiðing til punkt 2. Skúlarnir hava grundupptøkuøki, mørkini á økjunum kunnu tó flyta frá einum ári til tað næsta, tí tey verða lagað eftir mettum tali á børnum í ymsu økjunum, ið skulu í forskúla og 1. flokk. Grundupptøkuøkini verða lögð á torshavn.fo í góðari tíð um heystið áðrenn innskriving.

Meginreglan er, at næmingar búsitandi í øðrum kommunum fáa ikki pláss í skúla í Tórshavnar kommunu.

Næmingar, sum flyta í aðra kommunu í einum skúlaári, kunnu halda fram í skúlanum í Tórshavnar kommunu tað, ið eftir er av skúlaárinum.

Næmingar úr øðrum kommunum kunnu tó verða skrivaðir inn í Nám X, sum er 10. flokstilboðið í Tórshavnar kommunu, og í ítróttarflokkar í Skúlanum á Fløtum, um pláss eru tøk.

Nám X og ítróttarás í Skúlanum á Fløtum:

- næmingarnir verða skrivaðir inn á heimasíðunum hjá ávikavist Eysturskúlanum og Skúlanum á Fløtum
- foreldrini fáa boð frá skúlanum, um næmingurin fær pláss
- umsitingin hjá Tórshavnar kommunu fær boð um hesar næmingar frá skúlunum
- skúlagjald verður kravt fyri næmingarnar

### **Gestanæmingar**

Víst verður til leiðreglur um gestanæmingar <https://www.torshavn.fo/media/opzpfcu0/leiðreglur-fyri-upptøku-av-gestanæmingum-í-tórshavnar-kommunu.pdf> J.nr 16/02458

### **Næmingatal**

Sambært fólkkáskúlalógini § 20 skal næmingatalið við skúlaársbyrjan vanliga ikki at fara upp um 24 í hvørjum flokki.

Meginreglan í Tórshavnar kommunu er, at í mesta lagi 24 næmingar verða tiknir inn í hvønn flokk.

*Leiðreglur samtyktar í trivnaðarnevndini tann 26. oktober 2021*